

ஸ்ரீ விலக்ஷண மந்திர வெளியீடு:—




தத்.

ஸத்.

ஸ்ரீ விலக்ஷணந்தர்

**பிரஹ்மோபந்நியாஸம்**



இஃது

பகவான் ஸ்ரீ விலக்ஷணானந்தர் திருக்கோ  
யில் கொண்டுள்ள மேல்மாயில், “ஸ்ரீ  
நித்தியானந்த ஆஸ்ரமம் ஸ்ரீ விலக்ஷ  
ணானந்த சாதுசங்க சபா” அடிமை  
பாஷ்யத்தினால் சர்வதாரி ஓஸ்  
ஆனி மீ ரெ பெளர்ணமி  
பூஜையின் போது  
விரியோகிக்கப்பட்டது.

ந 1880

ஓம்.

தத்.

ஸத்.

## ஸ்ரீ விலக்ஷணந்த ஸ்வாமிகள்

8—5—1917. ஈரோடு ரயில்வே ஸ்டேஷனில் உபநியசித்த

## பிரஹ்மோபந்நியாஸம்.

ஹே ஆத்மர்களே ! இன்று மாலை ரெயில்வே பிளாட்பாரத்தில் நின்றுகொண்டு 20 நிமிஷநேரம் யதார்த்த ஞான விஷயங்களைச் சுருக்கமாய் உங்களுக்குப்போதிக்க ஆரம்பித்திருக்கிறேன். இது இனிது முடியுமாறு அகண்டாகார ஆனந்த சொரூப சைதன்ய வஸ்துவை இப்போதுதான் நினைத்தேனென்று எண்ணீர்கள். எப்போதும் நாம் அதுவாகவும், அது நாமாகவும் இருக்கிறோம். அப்படியிருந்தும் நாம் நம்மை ஓர் ஜீவனாகவும் மனுஷ்யனாகவும் ஓர் சாதிக்குள்ளாகப்பட்டவனாகவும் ஓர் வருணத்தானாகவும் ஓர் ஆச்சிரமியாகவும் நினைத்து, நம்முடைய யதார்த்த சொரூபத்தை மறந்து ஜன்மப் படுகுழியிலாழ்கிறோம். அப்படி நினைப்பதும் ஜன்மவிருத்திக்கு ஓர்வித நன்மைதான். அது உண்மை ஞானத்துக்கு நேர்விரோதமாயிருக்கிறது. எப்படியெனில், சர்வதத்துவங்களையுங் கடந்த இடத்தில் பிரஹ்ம தரிசன முண்டாகிறது. அதாவது, அத்வைதிகள் கூறுகிறபடி இருபத்தெட்டாவது தத்துவமும், விசித்தரத்துவைதிகள் கூறும் இருபத்துநாலாவது தத்துவமும், சாங்கியர்கள் கூறுமிருபத்தைந்தாவது தத்துவமும் கடவுளென்கிறார்கள். யார் எப்படி தத்துவக் கணக்கு சொன்னபோதிலும் எப்படியாவது தத்துவங்களைக் கடந்தேதீரவேண்டும். அப்படித் தத்துவங்களைக் கடக்கவேண்டுமானால் ஸ்தூல சரீரத்துளாரோமிதமான வருணச்சிரமங்கள், அவற்றின் பிரிவுகள், அவற்றின் கட்டுப்பாடுகள், இவைகளில் மன்மவைக்காமல் அப்பாலுள்ள தத்துவங்களைத் தள்ளி அப்பாற் செல்லவேண்டும். அதன் விவரங்களை விவரிக்க இப்பொழுது சமயமில்லாததனால் இன்னொருதரம் வரும்போது சொல்லுகிறேன். பின்னும் வருணச்சிரமதருமங்கள் எதுவரை அனுஷ்டிக்கவேண்டுமென்றாலோ, உண்மை ஞானம் வரும் வரையிலும், துரியானுபவம் வரும்வரையும், அல்லது, உலகத்துள்ள ஓர் மதம், ஓர் ஜாதி, ஓராசன், ஓர் வீடு, ஓர் செல்வம் இன்னு மனேகமாயுள்ள சர்வபந்தங்களையுங் கடக்கும்வரையும், அல்லது சர்வ இச்சைகளும் விடும்வரையிலும், தன்னுடைய யதார்த்த நிலை தெரியும்வரையும், எங்கும் ஒரே சம்பாவனை வரும்வரையும், இருதயத்திலுள்ள துக்கம் நீங்கும்வரை



யும், அதாவது இருதயம் சுத்தமாகும்வரையும் அனுஷ்டிக்கவேண்டும். அப்பாலும் அனுஷ்டிக்கக்கூடாது. ஏனெனில், அவனுக்குண்டான ஞானத்தையுங்கெடுத்துவிடும். அது எப்படிக்கெடுக்குமென்றால், ஒருவன் ஓர் பாழங்கிணற்றில் வீழ்ந்துவிட்டான். அவன் ஓர் வேரைப்பற்றிக்கொண்டு நிற்கிறான். அப்போது வேரோர் மனிதன் கிணற்றின்மேலிருந்து ஓர் பலமான கயிற்றை விடுகிறான். இக்கயிறு வருகிறதைக்கண்டு மேலேறவேண்டுமென்னும் ஆத்திரத்தினால் வேரைவிட்டுவிடுவானாயின் கிணற்றில் வீழ்ந்து விடுவான். பின் அவன் என்னசெய்யவேண்டுமென்றால் கயிறு தன்னிடம் வரும்வரை வேரைப் பலமாகப் பிடித்திருந்து கயிறு வந்தவுடன் கயிற்றை ஓர் கையினால் பலமாகப் பிடித்துக்கொண்ட பின் வேரை விடவேண்டும். அப்போது மேலிருப்பவன் கயிற்றை மேலிழுக்க இவன் மேலேவந்துவிடுவான். இதல்லாமல், இவன் கிணற்றுக்குள்ளிருக்கும் வேரை ஒருகையிலும், கயிற்றை ஒரு கையிலும் பிடித்துக்கொண்டிருந்தால் மேலும் வரமாட்டான் கீழும் போகமாட்டான். நடுவிலே தயங்குவான். ஆதலால் கயிறு கிடைத்தவுடன் வேரை விட்டுவிடவேண்டும். இதுபோலத் தாஷ்டாந்தத்தில் ஜன்மமென்னுங் குழியிலொருவன் விழுந்து விட்டான். அவன் வருணாச்சிரமதரும மென்னும் வேரைப்பிடித்துக்கொண்டு தொங்குகிறான். அப்போது குருவென்னுமொருவர் ஞான மென்னுங் கயிற்றை உள்ளே விடுகிறார். அது வருகிறதென்னும் ஆத்திரத்தினால் வருணாச்சிரம தருமமென்னும் வேரை விடுவானாயின் ஜன்மக் குழியில் விழுந்துவிடுவான். ஆதலால், ஞானமென்னுங் கயிறு வந்தவுடன் பலமாகப் பிடித்துக்கொண்டு பின் வருணாச்சிரமவேரை விடவேண்டும். ஞானம் வந்தும் வருணாச்சிரம பந்தமிருக்குமானால் அவன் ஒருநாளும் கிணற்றிலிருந்து மேலேறப் போகிறதில்லை. இது சுருதி யுத்தி அனுபவம் என்னும் மூன்றிற்குஞ் சம்மதமாம். மோட்டார் வண்டி ஏறுவதற்குப் பணமிருக்க ஏன் கட்டைவண்டியேறவேணும். அதுபோல், ஆத்ம ஞானமடையச் சாமர்த்தியமிருக்க ஏன் வருணாச்சிரம தரும மனுஷ்டிக்கவேண்டும். அப்படி மோட்டார் வண்டியில் போகிற ஒருவனைக் கட்டைவண்டியில் போகிற ஒருவன் ஏன் நீ மோட்டாரில் போகிறாய்; என்னோடு கட்டைவண்டியில் தான் வரவேண்டுமென்றால் அதற்கு என்ன பதில் சொல்லலாம். அதுபோல் ஆத்ம ஞானம் என்னும் மோட்டார்வண்டியிற் போகிற ஒருவனை வருணாச்சிரமக் கட்டைவண்டிகாரன் என்னுடைய வண்டிக்கு வாவென்றால் நாமதற்கு என்ன செய்யலாம். அவனுக்கு மோட்டாருக்குப் பணமில்லை. அதனால் பணமிருக்கிறவனையும் கூப்பிடலாமா? கூப்பிடுதல் அவனுடைய புத்திசுன்னமும் வினயசம் பத்தில்லாததினாலுமாகும். ஆனால் அவன் கூப்பிடலாம். கூப்பிட்ட

மின் இவன் என்னிடம் பணமிருக்கிறது எனக்கது தேவையில்ல வென்றால் அதையாவது கேட்கவெண்டாமா? மின்னும் இதைப் பற்றியே அதிவிறைவாகவும், சுருக்கமாகவும், தெளிவாகவும் சொல்லுகிறேன். வருணச்சிரம தருமம் இன்னு மெதுவரை வேண்டுமெனிலோ அதையும் சொல்லுகிறேன். ஓர் பாதையில் ஓர் மாஞ்செடி வைத்திருக்கிறது. அது சிறியதாயிருப்பதால் ஆடு மாடுகள் மேய்ந்து கெடுத்துவிடுமென்று மதில் வைக்கிற வழக்கம். அந்த மதில் எதுவரை வேண்டும் மரம் பெரிதாகும் வரையே. அப்பால் வேண்டியதில்லை. அதுபோல், ஞானமென்னுமோர் மாஞ்செடி வைத்திருக்கிறது. அதை உலக பாசங்களான மண், பெண், பொன் முதலிய ஏடணத்திரயங்களென்னும் ஆடு மாடுகள் மேய்ந்து கெடுத்துவிடாதபடி வருணச்சிரம தருமமென்னும் மதில் வைக்கவேண்டும். ஞான மாஞ்செடி பெரிதான மின் வேண்டுமோ? வேண்டாம். மின் ஞானம் வர ஆரம்பிக்கும்போது கரும காண்டத்தை அனுஷ்டித்தல் கூடாது. ஏனெனில் இருக்கும் ஞானத்தையும் கெடுத்துவிடும். எப்படி யெனில், ஞானமோ அந்தர்முக வேலை கர்மமோ பகிர்முக வேலை. ஞானமோ அபேதம். கர்மமோ பேதம். ஞானமோ சுகம். கர்மமோ துக்கம். ஞானமோ அகண்டம். கர்மமோ கண்டம். ஞானமோ முடிவு. கர்மமோ ஆரம்பம். இன்னும் இதுபோன்ற விஷயங்களிலும் ஞானமே பிரபல சுருதிகளில் மேலாகச் சொல்லப் பட்டிருக்கிறது. இது என்னுடைய அபிப்பிராயமல்ல. வியாச பகவான் கூறிய பிரஸ்தானத் திரயத்துள் ஒன்றான பிரஹ்மசூத்ரம் நான்காம் அத்தியாயத்திலும், ஸ்ரீ பகவத்கீதையில் பகவானாலும் பிரதிபாதிக்கப்பட்டிருக்கிறது.

உய்வகையோகமொருப்படுவார்க்கது  
கைவருமாசெயல்காரணமேகாண்  
மெய்வகையோகம்விளைந்தபின்மெய்யே  
செய்வனவானவைதீமையவேயாம் (பகவத்கீதை)

மின்னும் பற்பல ஆசாரியர்களாலும் சொல்லப்பட்டிருக்கிறது. அவற்றை இங்கு கூறச் சாவகாசமில்லை. மின்னும் வாயினால் ரொம்ப சாமர்த்தியமாகவும், சர்வ சாஸ்திர சம்பன்னனாகவும் பேசிவிட்டால் ஞானமா?

அப்படிச் சாஸ்திரம் படித்ததெல்லாம் இப்போது எனக்கு விரோதமாகத் தெரிகிறது. ஏனெனில், எனக்குச் சாஸ்திரம் தெரியாமற்போனால் ஒருவருடனும் பேசாமல் மனதைச் சமாதியிலேயே யிருத்துவேன். சாஸ்திரம் தெரிந்ததினால் தானே பேச வேண்டி வந்தது. ஆனாலும் உலக உபகாரந்தானே ஞானிகளில் மூன்று விதம். அதாவது, உத்தம, மத்திம, அதமமென்னும்



மூன்றுவிதப் பிரார்த்த முடைய ஞானிகள். எப்போதுஞ் சமாதியில் இருக்கும் முயற்சியிலே யிருப்பவன் உத்தமன். சமாதியுயற்சியும் உலக உபகாரமுமாயிருப்பவன் மத்திமன். வியாபாரம், இராஜ்யபரிபாலனம், கிருஷி முதலிய காரியங்களைச் செய்பவன் அதமன். அதாவது சுகர், தத்தாத்திரேயர், உத்தவர், இராமகிருஷ்ண பரமஹம்ஸர் முதலியவர்கள் உத்தமர்கள். வசிஷ்டர், வியாசர், உத்தாலகர், யாக்குவல்லியர், பராசரர், நாரதர், விவேகானந்தர் முதலியவர்கள் மத்திமர்கள். ஜனகராஜா, கிருஷ்ணன், இராமன், இட்கவாகு, பகீரதன், அருச்சுனன் முதலியவர்கள் அதமர்கள். ஆனால் எல்லோருக்கும் முக்தி சமமே. ஆத்ம சுகம் மாத்திரம் ஏற்றக்குறைச்சலாக இருக்கும். பின்னும் வருணச்சிரம தருமங்கள் சித்தசத்திக் கேது வென்று சொல்லலாம் அதாவது, I.C.S. பாஸ் பண்ணினவர்தான் கலெக்டர் வேலைக்குப் போகலாம் B.A.B.L. பாஸ் பண்ணினவர்தான் ஐக்கோர்ட்டு வக்கீல் வேலைக்குப் போகலாமென்பது போலவும், ஞான அதிகார லக்ஷணங்கள் கூறியபடியுள்ளவனே ஞானத்துக்கு போகலா மென்று சொல்லலாம் வருணச்சிரம பேதமிருக்கும் வரை ஒருவருக்கும் ஞானமுண்டாகிறதில்லை. ஞான முண்டாகாமல் வருணச்சிரம பேதமும் போகிறதில்லை அது எதுபோலெனில், திருச்சிணுப்பள்ளிக்கு மெட்ரஸ் மெயில் வரவும் ஈரோடு மெயில் போய்ச்சேரவும் சரியாயிருக்கிறது. அதுபோல் ஞானம் வரவும், வருணச்சிரம பேதம் போகவும் சரியாயிருக்கிறது. ஆஸ்ரமங்களாலும், வருணங்களாலும் ஞான முண்டாகிறதில்லை. அப்படி இருக்குமானால் எல்லா வருணத்தார்களுக்கும் ஞானமுண்டாக வில்லையே. ஆனால் சந்நியாசம் செய்துகொள்ளவேண்டும் அதனால் ஞானம் வருமென்று சொல்லுகிறார்கள். சந்நியாசமென்றால் தலை மொட்டையடித்துக் காவியூண்டு ருத்ராஷ்டாரணஞ்செய்து புறப்படுவதல்ல. மனதினின்று சர்வ இச்சைகளையும் விட்டு நிருவாணியாயிருத்தலாம். ஆதலால் அதுவே ஞானத்துக்கு நேர்சாதனமாம். ஞான மில்லாத மனிதர்கள் உலகத்தில் ஒருவருங்கிடையாது. ஆத்ம ஞானமென்றால், கோவிலுக்குப் போய்வருதல், புஷ்பந்தொடுத்து விக்கிரகங்களுக்குச் சாத்துதல், தீர்த்தயாத்திரை செய்தல் முதலியன அல்ல. பின்னே, மனதை ஆத்மாவினிடத்தே இருக்கச் செய்வதேயாம். ஆசையை விடாமல் ஒருவரும் ஞானமடைய முடியாது. ஆசையுடன் ஞானமடையலாமென்று சிலர் சொல்லுவார்கள். அவர்கள் கூறுகிறபடி அடையலாம். எப்படியென்றால், இரண்டு எவ்வன ஸ்திரிகள் கூடி புத்திரனுண்டாகுமானால் ஆசையோடு ஞானமுமுண்டாகும் ஆதலால் ஆசையுள்ளவனுக்கும் ஞான முண்டாகிறதில்லை. ஞானமுள்ளவனுக்கும் ஆசையுண்டாகிறதில்லை. எப்படியெனில், அரையனுவுக்கு வாங்குகிற

புளித்தமாம் பழந்தின்ற ஒருவன் அதையே பெரிதாக நினைக்கிறான். அவன் இரண்டனு சேலம் மாம்பழம் தின்றபின் அரையனு பழத்திலிச்சை வருகிறதேயில்லை. அதுபோல் ஸ்திரீகள் செல்வம் முதலிய அரையனுமாம் பழச் சுகத்தை அனுபவித்துக் கொண்டிருக்கிற நாம் ஆத்ம ஞானமென்னும் இரண்டனு மாம்பழம் சாப்பிடும் வரை அரையனுமாம் பழமான ஸ்திரீ முதலான இச்சை விடுகிறதில்லை. பின்னும் லண்டன் மாநகரிலிருக்கக்கூடிய 250 கோடி ரூபாய் ஸ்திதியுள்ள ஒரு துரை ஈரோடு நீசப்பெண்ணை விவாகஞ் செய்வாரு? செய்கிறதில்லை. ஏனெனில், ஜப்பான், ஜெர்மனி, பிரஞ்சு, அமெரிக்கா, இட்டாலி, டர்க்கி, சைனு, பாம்பே, மெட்ரஸ் முதலிய இடங்களிலுள்ள அழகான ஸ்திரீகளை யெல்லாம்விட்டுப் பட்டிக்காடான ஈரோட்டில் அதிலும் அழகில்லாத ஏழைவீட்டு நீசப் பெண்ணை விவாகஞ் செய்கிறதில்லை. அப்படி விவாகஞ் செய்வாரேயானால் அவர் லாட்டுதரையும்ல்ல. அதுபோல அரித்திய ஜட துக்கமலபாண்டமான ஸ்திரீகளை ஆத்மஞானி களிச்சிக்கிறதில்லை. இச்சித்தாஸ் ஆத்மஞானியுமல்ல, பின்னும் இல்லற ஞானிகள் வருணாச்சிரம தருமங்களை விடாமலனுஷ்டித்தார்களே என்ற சங்கை உங்களுக்குண்டாகலாம் அவர்களுக்கு மனதில் வருணாச்சிரம பேதங்களில்லை. ஆனால் அவர்கள் பிராரத்தம் அவர்களை இல்லறத்திலிருக்கும்படி செய்கிறது. ஆனாலும் அவர்கள் மூடத்தன்மையான உலக மனுஷ்யர்களுக்காகத் தானும் வருணாச்சிரம தருமங்களை அனுஷ்டிக்கிறதாக நமக்குத் தெரிகிறது அது அவர்களிடத்திலில்லை. எப்படியிருந்தாலும், துறவர ஞானியே பெரிதென்று நான் சொல்வேன். ஏனென்றால் இரண்டு எவ்வன புருஷர்கள் இரண்டு எவ்வன ஸ்திரீகளை விவாகஞ் செய்துக்கொண்டுவந்து இரண்டு ஏழாவது மாடிவீட்டில் வைத்தார்கள். ஒருவன் ஏழாவது மாடியில் மனைவியோடு சுகித்துக்கொண்டிருக்கிறான். ஒருவன் கீழ்மாடியில் குடும்ப விவகாரம் பண்ணுகிறான். யாருக்கு பெண்கு மதிகங்கிடைக்கும்? மேல்மாடியிலிருந்தவனுக்கே தான். கீழ்மாடியிலிருந்தவனுக்கு மனைவியின் சுகங்கிடைக்கிறதில்லை ஆனால் மனைவியென்றபாத்தியம் இரண்டு பேருக்கும் ஒன்றுதான். இதுபோல் இரண்டு அப்பியாசிகள் ஞானமென்னும் ஸ்திரீயை விவாகம்பண்ணிவந்து சுபேச்சை, விசாரணை, தனுமானசி, சத்துவாபத்தி, அசம்சத்தி, பதார்த்த பாவணை, துரியம், என்ற ஏழுமாடி வீடுகட்டி அதில் வைத்தார்கள். ஒருவன் ஏழாவது மாடியில் ஞானப்பெண்ணுடன் சுகிக்கிறான். மற்றொருவன் சாக்கிராவஸ்தை என்னுங் கீழ்மாடியில் குடும்ப வேலை பார்க்கிறான். யாருக்கு ஞானசுக மதிகங்கிடைக்கும்? மாடிவீட்டிலுள்ளவனுக்கே. கீழ்வீட்டிலுள்ளவனுக்கு ஞானசுகங்கிடைக்கிறதில்லை. ஆனால் ஞானமாத்திர மிருவருக்குஞ்



சமம். இதில் மாடிமேலிருந்து சகிக்கிறவன் துறவற ஞானி. கீழ் மாடியிலிருக்கிறவன் இல்லற ஞானி. இக் காரணங்கொண்டே துறவறஞானி பெரிதென்று சொன்னேன். நான் உங்களுக்கு எவ்வளவு ஞானம் சொன்னாலும் இப்போதுதானிருக்கும். மின் போய்விடும் எப்படி என்றால் ஓர் பாசி நிறைந்த குளத்தில் கல்லைப் போட்டால் பாசம் விலகும். கல் உள்ளே போனபின் பாசம் மூடிக்கொள்ளும். அதுபோல மனதென்னு முங்கள் குளத்தில் அஞ்ஞானமென்னும் பாசி மூடியிருக்கிறது. அதில் நான் ஞான வார்த்தைகளென்ற கல்லைப்போடுகிறேன். இவ்வார்த்தை என்னுங் கல் உள்ளே போனபின் உங்கள் மனமென்னும் ஜலத்தை அஞ்ஞான பாசி மூடிக்கொள்ளும். ஆனால் அக்குளத்தில் குளி தாமரையைப்போட்டுவிட்டால் சிறிதுதினங்களில் பாசியைத் தின்றுவிடும். இதுபோல நீங்களும் உங்கள் மனமென்னும் ஜலத் தின்மீது ஞானமென்னுங் குளி தாமரையை போட்டுவிடுங்கள். அது சிறிது காலத்தில் அஞ்ஞானபாசத்தை தின்றுவிடும். மின், சர்வசாஸ்திரங்கள் படித்ததனால் ஞானமுண்டாகுமோ என்று ஒருவர் கேட்ட சங்கைக்குக் சமாதானஞ் சொல்லுகிறேன். ஒரு வனுக்கு லண்டன் போகவேண்டுமென்ற ஆவல்கொண்டு மிளான் படிக்கிறான். அதனால் லண்டன் போனதாக ஆகுமா? ஆகிற தில்லை. மின் அவன் லண்டன் போகவேணுமானால் அதிகமான திரவியம்வேண்டும் ஆதலால். மூன்றுரெயில் சந்திக்கிற இடங்களில் காப்பி ஹோட்டல்வைத்துப் பணம் சம்பாதித்துக்கொண்டு ரெயிலேறிச் சென்னைபோய் அங்குள்ள சென்ட்ரல் ஸ்டேஷனில் ரெயிலேறி பம்பாய் சென்று அங்கிருக்கும் ஹார்பர்போய் அங்குள்ள ஸ்டீமரோறி லண்டன் போகவேணும். அதுபோல முத்தியென்ற லண்டனுக்குப் போகவேண்டுமானால் ஞான வாசிஷ்டம், பிரஹ்மசூத்ரம், பகவத்கீதை, கடம், முண்டகம், மாண்டூக்யம், தைத்திரியம், பிரகதாரண்யம், சுவேதாஸ்வரம், சாந்தோக்யம், ஜாபாலம், கைவல்யம் முதலிய உபநிஷத்துக்கள்; ஈஸ்வரகீதை, பிரம்மகீதை, உத்திரகீதை, சங்கரகீதை, குருகீதை, ருதகீதை, இராமகீதை, ரிபுகீதை, சிவகீதை முதலிய 18 கீதைகளும், இன்னும் மற்றுமுள்ள பற்பல பிரபல சாஸ்திரங்களைப் படித்தால் போதாது. இவைகளெல்லாம் முத்தியென்னும் லண்டனுக்குப் மிளான்களாம். இந்தப் மிளான்களான சாஸ்திரங்களை நன்றாய்ப் படித்ததனால் முத்திக்குப்போனதாக ஆகிறதில்லை, ஆதலால், முன்சொன்ன லண்டனுக்குப்போக பணம் சேர்த்ததுபோல முத்தி என்னும் லண்டனுக்குப்போக ஏகாக்கிரம் என்றபணம் சேர்க்க வேண்டும். அதற்குச் சாத்துவீகம், இராஜசம், தாமதம், என்னும் மூன்று ரெயில் சந்திக்கிற சுழுமுனை பிரமரந்திரம், குனியா காசம், முதலிய ஜங்ஷன்களில் பிராக்டீஸ் (அப்யாசம்) என்ற

காப்பி வோட்டல்வைத்து ஏகாக்ரம் என்ற பணம் சேர்க்கவேண்டும். பின் பிளான்பார்த்த இடம் அஞ்ஞானம். குதிரைவண்டியேறுதல் சகாம கர்மம். ஸ்டேஷனில்வந்து இறங்குவது நிஷ்காம கர்மம். ரெயில்வேஸ்டேஷன் சித்தசுத்தி. ஸ்டேஷன்மாஸ்டர் குரு. அவர் கொடுத்த டிக்கெட் உபதேசம். நாம்கொடுத்த பணம் ஏகாக்கிரம், ரெயிலேறுதல் சமாதி பழகுதல். திருச்சினுப்பள்ளி சவிகற்பசமாதி. மெட்ரஸ் நிருவிகற்ப சமாதி. சென்ட்ரல் ஸ்டேஷன் நனவிற்குழுத்தி. அதாவது தூங்காமற் தூங்குதல். பம்பாய் சகசநிஷ்டை. லண்டன் முக்தி. இப்படி முக்தியை யடையவேண்டும். சாஸ்திரத்துக்கும் முக்திக்கும் இவ்வளவு பேதமும் தூரமு மிருக்கிறது. ஆனால் பிளான்பார்த்த ஒருவன் பிளான்பார்க்காமலொருவன் ஆக இருவரும் ரெயிலேறி மதராசுக்கு போகிறார்கள். சேலம் போனவுடன் இருவருமிறங்கி காப்பி ஹோட்டலுக்கு போனவுடன் முதல் மணி அடித்ததைக்கேட்டு பிளான் பார்த்தவன் இன்னுமிரண்டு நிமிஷ நேரமிருக்கிறது என்று தைரியமாய் காப்பிச் சாப்பிடுவான். பிளான் பார்க்காதவன் பயந்து ஓடி வருவான். ஆதலால் பிளான் பார்த்து போகிறது தைரியமிருக்கும். இதுபோல் சாஸ்திரம் பார்த்து ஒருவன் ஞானமடைகிறான். பார்க்காமல் ஒருவன் ஞானமடைகிறான். இருவருக்கும் வித்தியாசமிதுவே. பின், முதலில் ஒருவர் என்னிடம் ஞானிக்கு பிராரத்தமுண்டா? இல்லையா? வென்றார். இல்லை யென்றேன். அதனால் அவருக்கு சந்தேகந்தீரவில்லை. அதற்கு நன்றாக விளங்கும்படி திருஷ்டாந்தங்கூறுகிறேன். அதாவது:—மழை நன்றாகப் பெய்யும்போது இரண்டு மனிதர்கள் மழையில் நடக்கிறார்கள். அதில் ஒருவன் பலமான குடைபிடித்துக்கொண்டு நடக்கிறான். ஒருவன் குடையின்றி நடக்கிறான். இரண்டுபேர்களுக்கும் மழை பெய்தே தீரும். ஆனால் குடையிருக்கிறவன்மீது மழைபடுகிறதில்லை. மழை குடையில் விழுந்துபோகிறது. குடையில்லாதவனுக்கு மேலேவிழுகிறது. இதுபோல் இரண்டு மனிதர்கள் உலக சுகதுக்கமென்னும் மழையில் நடக்கிறார்கள். அதில் ஒருவன் சுபானுபவ மென்னுங் குடைபிடித்துக்கொண்டு நடக்கிறான். ஆதலால் அவன்மீது பிராரத்தமழை விழுகிறதில்லை. ஆனதால் பிராரத்தமில்லை யென்றே சொல்லவேண்டும். பார்ப்பவருக்கு மழை பெய்கிறதுபோலவே தோற்றும். ஆனால் அவன்மேலே படுகிறதில்லை. குடையுள்ளவன் ஞானி, குடையில்லாதவன் அஞ்ஞானி. ஞானி பிராரத்தத்துக்கும், அஞ்ஞானி பிராரத்தத்துக்கும் பேதமிதுவாம். பின்னும் நாம் நம்மை எப்போதும் தாழ்ந்தவனாகவே நினைத்தல் கூடாது. உயர்ந்தவனாகவே நினைக்கவேண்டும். அதாவது: தூலஞ்சூம காரண சரீரங்களை நானென்றெண்ணாமல் ஆத்மாவே நாமென்



நெண்ண வேண்டும். எல்லாமதங்களையும் ஒன்றாக நினைக்க வேண்டும். ஏனெனில் எல்லா மதங்களும் கடவுளை நோக்கிச் செல்லும் பாதைகளாம். சர்வமதங்களையுஞ் சாரமாக நினைக்க வேண்டும். எல்லா மதாசாரியர்களையும் சமமாகப் பார்த்தல் வேண்டும். ஒவ்வொரு மதங்களின் முடிவும் பிரஹ்ம மென்றே நினைக்கவேண்டும். ஒரு மதத்திலும் துவேஷம் கூடாது. எப்போதும் எல்லா விஷயங்களிலும் எல்லாரிடத்திலும் சமரசமாகவே இருக்கவேண்டும். இதுவே என்னுடைய அபிப்பிராயம். நாம் எப்போதும் முயற்சியை பெரிதாக நினைக்கவேண்டும். முயற்சியினாலேயே எல்லா முண்டாகிறது. நாமே நம்முடைய முயற்சியினாலேயே இந்திராகலாம், சந்திராகலாம், பிரம்மாவாகலாம், சிவாகலாம், விஷ்ணுவாகலாம், மாயையாகலாம், பிரஹ்மமேயாகலாம். அதற்கு என்ன பிரமாணமென்றால் முன் நகுஷன் என்னும் ஓரசன் முயற்சியினால் இந்திராகுணன். ஹனுமாரும் முயற்சியினாலே பிரம்ம பட்டத்துக் காளானார். அதாவது ஓர் மனிதன் 100 அஸ்வமேதயாகஞ்செய்தால் இந்திராகலாம். இந்திரன் 100 இராஜசூயயாகஞ் செய்தால் ருத்ராகலாம். ருத்ரன் 100 அஸ்வமேதஞ் செய்தால் பிரம்மாவாகலாம். பிரம்மா 100 நாமேதஞ்செய்தால் விஷ்ணுவாகலாம். சர்வ மனிதர்களும் தங்கள் சங்கற்பநாசஞ் செய்தால் பிரஹ்மமாகலாம். ஆவதென்றால் புதிதாயுண்டாவதல்ல. இருந்த இருப்பை யதார்த்தசமாதியிலறிவதாம். புதிதாக உண்டாவது நிலைக்கிறதில்லை. நான் இப்போது சொன்னது ஓர் மதத்தையும் சேர்ந்ததல்ல. உபநிஷத் வாக்கியங்களாம். நாம் அடைய வேண்டிய வழிகளை நம்முன்னவர்களான மஹரிஷிகளே ஏற்படுத்தியிருக்கின்றனர். அதைத் தற்கால நாகரீக மதஸ்தர்கள் ஏற்பட்டுக் கெடுதியான பாஷ்யம் பண்ணித் தாறுமாறாக நடக்கிறார்கள். ஆதலால் எனக்குச் சநாதன தர்மமே பிரியம். நாம் ஒரு மதத்தைப் பின்பற்றிவிட்டு அக்கிரந்தங்களில் வாழும் அந்நியமத கண்டனமுமாயிருப்பதால் அனுபவமான விஷயங்களை மாத்திரஞ் சொல்லக்கூடிய கிரந்தங்களைக் குருமுகமாக விசாரித்து நித்திய பரமானந்த மோக்ஷ சாம்பிராஜ்யத்தை அடையக்கடவோம்.

இப்போது சாவகாசமில்லாததால் இன்னொருதரம் வரும் போது நன்றாய் உங்களுடைய மனோபிஷ்டப்படி போதிக்கிறேன். இவ்வாறு இந்த உபந்யாசம் முடிந்தது.

ஓம். தத். ஸத்.

## ஞானி உயர்ந்தஜாதி.

தத். ஓம். ஸத்.

## அஞ்ஞானி தாழ்ந்த ஜாதி.

1. கடவுளைக் கண்டு முடிந்தவன் பிராமணன்.
2. கடவுளைக் காணத்தீவிர அபிப்பிராயம் செய்பவன் க்ஷத்திரியன்.
3. கடவுளைக் காணவேண்டிய சாதனங்களைச் சேர்ப்பவன் வைஸ்யன்.
4. கடவுளைக் காணும் ஆரம்பப்படியிலேறியவன் சூத்திரன்.
5. கடவுளைக் காண்பதின் யாதொரு முயற்சியுமின்றி மிகுப்பவன் பஞ்சமன்.

## பிரஹ்ம சாஷ்ராந்தகாரம்.

பரிசுத்தம் எங்கே  
பக்தி எங்கே  
அன்பு எங்கே  
சாந்தம் எங்கே  
சக்தி எங்கே  
ஞானம் எங்கே  
கிருபை எங்கே  
கடவுள் உதயம்

உதயமோ  
உதயமோ  
உதயமோ  
உதயமோ  
உதயமோ  
உதயமோ  
உதயமோ  
பெற்றவர்

அங்கே  
அங்கே  
அங்கே  
அங்கே  
அங்கே  
அங்கே  
அங்கே  
கடவுளே

பக்தி அன்பு  
சாந்தம் சக்தி  
ஞானம் கிருபை  
கடவுள் ஆகிறார்.

உதயம்  
உதயம்  
உதயம்  
உதயம்  
உதயம்  
உதயம்  
உதயம்

## ஜனனமரண நிவர்த்தி.

விஷ்ணுநாதர்.